

Xankəndi şəhərində "Sağlamlığa doğru qaç!" layihəsinin final mərhələsi keçirilib

Azərbaycan Həmkarlar İttifaqları Konfederasiyası ittifaq üzvlərinin əmək, sosial, iqtisadi hüquqlarının və qanuni mənafələrinin müdafiəsi, müalicə və istirahətinin səmərəli təşkili məqsədilə bir sıra layihələr həyata keçirir.

Belə layihələrdən biri də səhiyyə sahəsində çalışan ittifaq üzvlərinin iştirak etdiyi "Sağlamlığa doğru qaç!"dır. Tibb İşçilərinin Peşə Bayramı Gününə həsr olunan layihə çərçivəsində iyunun 17-də Xankəndi şəhərində qaçış yarışının final mərhələsi keçirilib. Finalda Hacıqabul, Ağcabədi, Lənkəran, Qusar, Şamaxı rayonları, Mingəçevir, Gəncə və Bakı şəhərlərində keçirilmiş zona yarışlarının qalibləri iştirak ediblər.

Əvvəlcə Azərbaycan Respublikasının Dövlət Himni səsləndirilib, Vətənimizin ərazi bütövlüyü uğrunda canından keçən qəhrəman şəhidlərimizin əziz xatirəsi bir dəqiqəlik sükutla yad olunub.

Açılış mərasimində Azərbaycan Həmkarlar İttifaqları Konfederasiyasının sədri Sahib Məmmədov tibb işçilərinin peşə bayramı münasibətilə təbrik edib, layihənin final mərhələsinin suverenliyimizin bərpa edildiyi Xankəndi şəhərində təşkil olunmasını əlamətdar hadisə adlandırıb.

Bildirilib ki, cənab Prezident İlham Əliyevin rəhbərliyi ilə qalib xalqımız şanlı tarixinin ən parlaq dövrünü yaşayır və hər birimiz regionun lideri, dünyada söz sahibi olan Azərbaycan dövlətinin vətən-



daşı olmaqdan qürur duyuruq. Dövlətimizin idman siyasətindən, tibb sahəsinə diqqət və qayğısından, Birinci vitse-prezident Mehriban xanım Əliyevanın təşəbbüsü ilə səhiyyə sistemində reallaşdırılan uğurlu layihələrdən danışan konfederasiya sədri Azərbaycan həmkarlar ittifaqlarının da bu cür təşəbbüslərinin ümumi məqsədlərə dəstək xarakteri daşdığını qeyd edib.

Sahib Məmmədov tibb işçilərinin iştirak etdiyi "Sağlamlığa doğru qaç!" layihəsinin asudə vaxtın mənəli keçirilməsi, sağlam həyat tərzinin təbliği, ittifaq üzvləri arasında həmrəyliyin gücləndirilməsi

baxımından faydalı olduğunu bildirib və final iştirakçlarına uğurlar arzulayıb.

Xankəndi şəhərində, Ağdərə və Xocalı rayonlarında Azərbaycan Respublikası Prezidentinin xüsusi nümayəndəsinin müavini Səbuhi Qəhrəmanov çıxışında dövlətimizin başçısı cənab İlham Əliyevin rəhbərliyi ilə Şərqi Zəngəzurdə və Qarabağda aparılan sistemli və sürətli abadlıq-quruculuq işlərindən, öz doğma yurduna qayıdan sakinlərə yaradılan şəraitdən söz açıb və bugünkü idman tədbirinin Xankəndidə təşkil olunmasının əhəmiyyətindən bəhs edib.



Milli Məclisin Səhiyyə komitəsinin sədri Əhliman Əmiraslanov, səhiyyə nazirinin müavini İlqar Qasimov və Qarabağ Dırçəliş Fondunun İdarə Heyətinin sədri Rəhman Hacıyev çıxışlarında Azərbaycan səhiyyəsinin inkişafından, tibb müəssisələrinin maddi-texniki bazasının gücləndirilməsi, əhalinin sağlamlığının qorunması istiqamətində atılan addımlardan, həkimlərimizin peşəkarlığından, pandemiya və Vətən müharibəsi dövründə səhiyyə işçilərinin fədakar əməyindən danışılar.

Sonra vətənpərvərlik mövzusunda mahnılar və

milli rəqslər tamaşaçılar və iştirakçılar tərəfindən alqışlarla qarşılanıb və onlarda xoş əhvali-ruhiyyə yaradıb.

Start verilən beş min metr məsafəyə qaçışda zonalar üzrə qalib olmuş 48 səhiyyə işçisi iştirak edib. Fəniş xəttini ilk keçən 3 qadın və 3 kişi iştirakçı finalın qalibi elan olunaraq pul mükafatı, diplom, medal və kubokla təltif edilib.

Final da daxil olmaqla layihəyə ümumilikdə 1500-dən çox səhiyyə işçisi qatılıb. Tədbir bədii hissə ilə yekunlaşıb.

N.ƏSGƏROVA,
"Azərbaycan"